



**BORD LI JIRREGOLA L-KERA**  
**Magistrat Dr. Charmaine Galea B.A. LL.D.**

**Illum 19 ta' Mejju 2021**

**Rikors Numru 80/21**

**Georgina armla minn Philip Grima, Joseph Grima u Doreen Grima**

**Vs**

**Mary Galea u Joseph Galea**

Il-Bord,

Ra r-Rikors tar-rikorrenti pprezentat fis-7 ta' April 2021 li permezz tiegħu ġie premiss u ntablab is-segwenti:

“

- 1. Illi r-rikorrenti Grima huma proprjetarji tal-fond numru 125 Triq Frans Sammut ġja Bishop Caruana Street, Żebbuġ, liema fond kien inkera lill-ġenituri tal-intimati.*
- 2. Illi l-ġenituri tal-intimati Galea baqgħu jgħixu fil-fond sa mewthom u f'dan l-istess fond fil-ġurnata tal-mewt tagħhom kienu jgħixu magħhom l-intimati odjerni jew min minnhom li ai termini tal-Kap 69 tal-Liġijiet ta' Malta kellhom dritt li jibqgħu jgħixu fil-fond b'kera rrizorja.*
- 3. Illi missier u-raġel tal-esponenti, Philip Grima, miet fit-2 ta' Dicembru 2015 skont ċertifikat tal-mewt, Dokument A u ricerki testamentarji hawn annessi u mmarkati bħala Dokumenti B u C, l-wirt tiegħu ddevolva 'ab intestato' wara li nfetaħ it-testament sigriet tiegħu b'digriet tal-Qorti ta' Ġurisdizzjoni Volontarja, digriet numru 855/16, Dokument D hawn anness.*
- 4. Illi kif jirrizulta mill-istess testament huwa ma nnominax eredi bit-testament tiegħu imma halla biss xi legati hemm innizzla konsegwentement il-wirt tiegħu ddevolva*

*1/2 indiviż lil martu Georgina Grima u in kwantu għal nofs indiviż ieħor fuq l-uniċi uliedu r-rikorrenti Joseph Grima u Doreen Grima.*

- 5. Illi b'dikjarazzjoni causa mortis tal-1 ta' Dicembru 2016 fl-atti tan-Nutar Herbert Cassar li estratt minnha konċernanti l-fond de quo qed tiġi hawn anness u mmarkat bħala Dokument E l-fond numru 125 Triq Frans Sammut ġja Bishop Caruana Street, Żebbuġ, Malta ġie dikjarat 'causa mortis' lill-Kummissarju tat-Taxxi Interni.*
- 6. Illi konsegwentement Georgina Grima hija proprjetarja ta' 1/2 indiviżi tal-istess fond waqt li l-uniċi ulied u aħwa Joseph Grima u Doreen Grima huma proprjetarji ta' 1/2 indiviż tal-istess fond bejniethom.*
- 7. Illi l-kera li l-intimati qed iħallsu huwa dak il-minimum stabbilit mil-liġi ossia €209.30 fis-sena pagabbli bis-sitt xhur bil-quddiem, meta l-valur lokatizju tal-fond fis-suq huwa ferm aktar minn dak stabbilit bid-disposizzjonijet tal-Kap. 69 tal-Liġijiet ta' Malta li huma marbutin mal-kera li fond seta' f'xi żmien iġib fl-4 ta' Awwissu 1914, liema disposizzjonijet ġew mibdula bi f'tit bl-Att X tal-2009.*
- 8. Illi l-fond imsemmi bl-emendi tal-Att X tat-2009 illum għandu kera ta' €209.30 fis-sena pagabbli bis-sitt xhur bil-quddiem ai termini tal-Artikolu 1531C tal-Kap 16 tal-Liġijiet ta' Malta u ai termini tal-istess liġi, ir-rata tal-kera għandha tiżdied kull tliet snin b'mod proporzjonali għal mod li bih ikun jiżdied l-Indiċi ta' Inflazzjoni bl-aument li jmiss fl-1 ta' Jannar 2022.*
- 9. Illi qabel l-emenda ai termini tal-Att X tal-2009, kien japplika l-'fair rent' a tenur tar-'Rent Restriction Dwelling Housing Ordinance' tal-1944 fejn kien jistabbilixxi l-fair rent a tenur tal-Artikolu 3 u 4 tal-istess Ordinanza, liema 'fair rent' a tenur tal-Kap 69 tal-Liġijiet ta' Malta ma seta' qatt jeċċedi dak li hemm stipulat fl-Artikolu 4 tal-istess Kap 69 tal-Liġijiet ta' Malta ossija kumpens ta' kera kif stabbilit bil-liġi ta' fond kieku kien inkera f'kull żmien qabel l-4 ta' Awwissu 1914.*
- 10. Illi dan ifisser illi r-rikorrenti ma setgħu qatt jikru l-fond in kwistjoni u jircievu kera ġusta stante li bil-liġi dak li kienu jircievu kien kera kif stipulat fil-1914 u baqa' hekk sal-2010 bl-aġġustamenti rrizorji tal-Att X tal-2009.*
- 11. Illi billi l-kera hija fissa fil-liġi u ma tistax tinbidel minkejja li l-prezzijiet fis-suq dejjem jogħlew u llum il-ġurnata teżisti diskrepanza enormi bejn il-kera annwali fuq il-fond u r-redditu li l-istess fond kien iġib f'suq hieles din il-kirja tilledi d-drittijiet fundamentali tar-rikorrenti stante li ma nżammx bilanċ bejn id-drittijiet tas-sidien u dak tal-inkwilini.*

12. Illi l-fond fis-suaq hieles igib kera ta' mill-anqas €2,500 fix-xahar.
13. Illi għalkemm xi snin ilu daħal fis-seħħ l-Att X tal-2009 sabiex itaffi d-diskriminazzjoni u l-ingustizzji li l-ligijiet speċjali tal-kera kienu joħolqu versu s-sidien ta' proprjetà, din l-istess ligi bl-ebda mod ma tgħin lill-esponenti peress li ma taffettwax il-kera għust tal-fond u inoltre b'din l-istess ligi t-tfal tal-intimati Galea x'aktarx ser ikollhom il-jedd li jirtu l-kirja.
14. Illi effettivament bl-istat li hija l-ligi, ir-rikorrenti m'għandhomx speranza reali li qatt jiksbu l-pussess effettivo tal-fond jew redditu reali tal-istess fond tul ħajjithom.
15. Illi la r-rikorrenti u lanqas l-antekawża minnhom ma qatt kienu taw il-kunsens hieles tagħhom li l-fond jinkera kif fuq premiss imma għew sfurzati jagħmlu hekk minħabba l-ligi ta' rekwizizzjoni vigenti stante li l-fond ma kienx fond dekontrollat u lanqas dekontrollabli kif jirrizulta mid-Dokument F u konsegwentment ma setax jithalla vojta.
16. Illi għalkemm il-perjodu tal-kirja kien biss għal sena, din l-istess kirja tiġgedded minn sena għal sena u r-rikorrenti m'għandhom l-ebda dritt jirrifjutaw li jgeddu din il-kirja.
17. Illi b'dan il-mod, ir-rikorrenti għew mqiegħda u mcaħħda mit-tgawdija tal-proprjetà tagħhom mingħajr ma qed jingħataw kumpens xieraq għat-teħid tal-pussess tal-istess fond u dan peress illi l-kera li jithallsu bl-ebda mod ma hux qrib il-valur lokatizzju reali tal-istess fond kif jiġi ppruvaw waqt it-trattazzjoni tal-kawża.
18. Illi l-privazzjoni tal-proprjetà tar-rikorrenti hija leżjoni tad-dritt tal-proprjetà kif protetta mill-Konstituzzjoni u l-Konvenzjoni Ewropea.
19. Illi r-rikorrenti pprocedew b' kawża quddiem il-Prim Awla, Sede Kostituzzjonali, rikors numru 108/2020 JZM fl-ismijiet Georgina Grima et vs Avukat tal-Istat et, li giet deċiża finalment mill-istess Qorti fit-18 ta' Marzu 2021, u li kopja tagħha qed tiġi hawn annessa u mmarkata bhala "Dokument G" fejn il-Qorti laqgħet it-talba tar-rikorrenti u ddikjarat illi l-lokazzjoni vigenti bejn il-kontendenti a favur tal-intimati Galea hija leżiva tad-drittijiet fundamentali tar-rikorrenti kif sanciti fl- Artikolu 1 tal-Ewwel Protokoll tal-Konvenzjoni Ewropea u tal-Artikolu 37 tal-Konstituzzjoni ta' Malta.

20. *Illi bis-sentenza surreferita in Prim' Istanza (Sede Kostituzzjonali), ġie deċiż illi l-Qorti hi tal-fehma li ladarba ġie stabbilit li ġew u qegħdin jiġu miksura l-jeddijiet fundamentali tar-rikorrenti minħabba nuqqas ta' bilanċ bejn l-interessi tas-sid u l-iskopijiet soċjali li kellhom jintlaħqu, l-intimati Galea ġew ordnati biex ma jibqgħux jistrieħu fuq il-protezzjoni offerta lilhom mill-Kap. 69 tal-Liġijiet ta' Malta sabiex jibqgħu jokkupaw il-fond in kwistjoni, liema liġi ġiet dikjarata li hija leżiva tal-jeddijiet fundamentali tar-rikorrenti.*
21. *Illi konsegwentement, kwalsiasi kirja li kienet eżistenti bejn il-kontendenti, hija nulla u bla effett b'konsegwenza tas-sentenza tal-Prim' Awla tal-Qorti Ċivili (Sede Kostituzzjonali) fil-kawża fl-ismijiet premissi, deċiża fit-18 ta' Marzu 2021, u għalhekk ai termini tal-Artikolu 6 tal-Kostituzzjoni ta' Malta u l-Artikolu 3 tal-Konvenzjoni Ewropea, kulma sar taħt liġi li ġiet dikjarata li tivvjola l-Kostituzzjoni ta' Malta u/jew l-Konvenzjoni Ewropea hija nulla u bla effett.*
22. *Illi konsegwentement l-intimati ma jistgħux jibqgħu jgawdu mil-lokazzjoni sfurzata fuq is-sidien rikorrenti, għax din il-lokazzjoni kif ġiet deċiża mill-Prim' Awla tal-Qorti Ċivili (Sede Kostituzzjonali) tivvjola d-drittijiet kostituzzjonali tar-rikorrenti, kif ġie deċiż fis-sentenza surreferita.*
23. *Illi għalhekk l-okkupazzjoni tal-intimati kull ġurnata wara din is-sentenza hawn fuq msemmija hija leżiva tad-drittijiet kostituzzjonali tar-rikorrenti, u kif jiddisponi l-Artikolu 6 tal-Kostituzzjoni ta' Malta u l-Artikolu 3 tal-Konvenzjoni Ewropea, kulma sar taħt liġi li ġiet dikjarata li tilledi d-drittijiet kostituzzjonali tal-individwu hija nulla u bla effett.*
24. *Illi għaladarba l-lokazzjoni ta' bejn il-kontendenti hija nulla u bla effett, ifisser illi l-intimati ma jistgħux jibqgħu in okkupazzjoni għax it-titolu tal-kirja tagħhom ġie terminat ex lege.*
25. *Illi għalhekk l-intimati m'għandhomx dritt jibqgħu in okkupazzjoni tal-fond stante li ai termini tas-sentenza surreferita l-Qorti ddikjarat li l-intimati ma jistgħux jibqgħu jokkupaw l-fond b'titolu ta' lokazzjoni ai termini tal-Kap. 69 tal-Liġijiet ta' Malta li ġiet dikjarata leżiva in konfront tal-istess sidien rikorrenti, biex b'hekk l-intimati mhux qed jokkupaw il-fond taħt l-ebda titolu ta' kera li xi darba kellhom.*
26. *Illi l-intimati wara s-sentenza surreferita m'għandomx difiża x'jagħtu kontra t-talba tar-rikorrenti għax l-ordni ta' rekwiżizzjoni illi abbażi tagħha kienet tokkupa l-fond ġiet dikjarata anti-kostituzzjonali u b'hekk hija bla effett.*

27. Illi huma jafu lillhom nfushom bil-fatti kif fuq esposti u Doreen Grima tikkonferma dan bil-ġurament tagħha.

28. Illi għalhekk kellha ssir din il-kawża biex jiġi dikjarat li l-intimati ma jistgħux jibqgħu jokkupaw l-fond 125, **Triq Frans Sammut ġja Bishop Caruana Street, Haż Żebbuġ**, u biex konsegwentement jiġi ordnat l-iżgumbrament tal-istess intimati mill-fond in kwistjoni ġialadarba t-titolu ġie terminat ex lege, stante li tali kirja ġiet misjuba li tilledi d-drittijiet fundamentali tar-rikorrenti Grima u konsegwentement l-intimati ma jistgħux jibqgħu jistrieħu fuq d-din it-tali kirja li hija abbużiva u llegali u tilledi d-drittijiet kostitutzzjonali tar-rikorrenti.

**Għaldaqstant**, prevoja kwalsiasi dikjarazzjoni neċessarja u opportuna u għar-raġunijiet premissi u kif dispensati mis-smiġh tal-kawża odjerna bil-proċeduri sommarji speċjali kif stabbiliti mil-Liġi a tenur tal-Artikolu 16A tal-Kap. 69 tal-Liġijiet ta' Malta, ir-rikorrenti jitolbu lil dan l-Onorabbli Bord biex jordna lill-intimat sabiex jidher quddiem il-Bord fil-ġurnata u ħin kif stabbilit mill-istess Bord u f'każ li l-intimat jkun kontumaci f'dik is-seduta, jew inkella jekk huwa jonqos milli jidher f'dik is-seduta u li jkollu difiża li tiswa' u li jista' jagħmel sabiex jikkontesta t-talbiet tar-rikorrenti, l-imsemmi Bord li Jirregola l-Kera għandu:

I. Jiddikjara u Jiddeċiedi illi l-intimati Mary Galea (K.I. 443449M) u Joseph Galea (K.I. 530553M) ma jistgħux jibqgħu in okkupazzjoni tal-fond 125, Triq Frans Sammut ġja Bishop Caruana Street, Haż Żebbuġ, proprjetà tar-rikorrenti stante illi l-kirja viġenti bejn il-partijiet ġiet terminata ex lege bis-sentenza tal-Prim' Awla tal-Qorti Ċivili (Sede Kostitutzzjonali) tat-18 ta' Marzu 2021 fl-ismijiet premissi, ai termini tal-Artikolu 6 tal-Kostitutzzjoni ta' Malta u l-Artikolu 3 tal-Konvenzjoni Ewropea ġialadarba ġiet reża nulla u bla effett fil-liġi stante li tali lokazzjoni tivvojola d-drittijiet fundamentali tar-rikorrenti kif deċiż, u kull ġurnata in okkupazzjoni qed tikkawża danni lill-istess rikorrenti.

II. Jikkundanna lill-intimati Mary Galea (K.I. 443449M) u Joseph Galea (K.I. 530553M) jiżgombraw mill-fond 125, Triq Frans Sammut ġja Bishop Caruana Street, Haż Żebbuġ, fi żmien qasir u perentorju li jiġi lillhom ffissat minn dan il-Bord.

*Bl-ispejjeż u bl-ingunzjoni tal-intimati għas-subizzjoni, u b'rizerva għal azzjoni ta' danni kontra l-intimati Galea."*

Ra d-dikjarazzjoni ġuramentata ta' Doreen Grima a fol. 8 tal-proċess;

Ra illi fis-seduta tal-lum deher l-intimat Joseph Galea fejn talab li l-intimati jikkontestaw dawn il-proċeduri peress li għandhom difiża x'jagħtu;

Ra n-Nota pprezentata mill-intimati fis-seduta tal-lum li permezz tagħha elenkaw ir-raġunijiet li abbażi tagħhom għandhom jingħataw il-fakoltà li jikkontestaw it-talbiet tar-rikorrenti;

Wara li sema' s-sottomissjonijiet tad-difensuri tal-partijiet, qies li l-intimati ma ppruvawx fuq bażi *prima facie* li għandhom eċċezzjonijiet validi x'jagħtu u għaldaqstant il-Bord ċaħad it-talba tagħhom biex jikkontestaw dawn il-proċeduri;

Ra l-atti u d-dokumenti kollha;

Ra li in vista li din hija proċedura sommarja, il-Bord kellu jgħaddi għas-sentenza minnufih.

#### **Ikkunsidra:**

Illi mir-riżultanzi proċesswali jirriżulta illi l-intimati jikru mingħand ir-rikorrenti l-fond numru 125, Triq Frans Sammut ġja Bishop Caruana Street, Żebbuġ versu l-kera ta' €209.30 fis-sena.

Jirriżulta wkoll illi in konnessjoni mal-kirja *de quo* r-rikorrenti pproċedew b'kawża kostituzzjonali fl-ismijiet **Georgina Grima et vs l-Avukat tal-Istat et** liema kawża ġiet deċiża mill-Prim' Awla tal-Qorti Ċivili fit-18 ta' Marzu 2021, fejn fost affarijiet oħra ġie dikjarat illi r-rikorrenti garrbu vjolazzjoni tal-jeddijiet fundamentali tagħhom kif imħarsa bl-Ewwel (1) Artikolu tal-Ewwel (1) Protokoll tal-Konvenzjoni Ewropeja għall-Protezzjoni tad-Drittijiet tal-Bniedem u tal-Libertajiet Fundamentali. Ġie deċiż ukoll is-segwent, u *cioè*:

*“Riferibbilment ukoll għall-ewwel (1) talba, tiddikjara u tiddeċiedi li peress li d-disposizzjonijiet tal-Kap 69 tal-Liġijiet ta' Malta jagħtu dritt ta' rilokazzjoni lill-intimati Galea, dawn ma jistgħux jibqgħu jistrieħu fuq il-Kap 69 sabiex jibqgħu jokkupaw il-fond 125, Triq Frans Sammut ġja Triq l-Isqof Caruana, Żebbuġ.”*

Madankollu, l-istess Qorti चाहdet it-talba tar-rikorrenti sabiex tiżgombra lill-intimati mill-fond *de quo* u dan stante li skont l-istess Qorti ma kienx il-*forum* appożitu sabiex tinghata tali deċiżjoni.

Illi għaldaqstant ir-rikorrenti pproċedew quddiem dan il-Bord stante li waħda mill-kompetenzi tiegħu huwa li jordna żgumbrament minn fondi mikrija.

Illi fil-fehma tal-Bord, is-sentenza su ċitata, ikkrejat dritt kweżit fir-rikorrenti fil-mument li l-istess saret *res judicata*. Illi dan qieghed jinghad anke fid-dawl tal-artikolu 6 tal-Kostituzzjoni ta' Malta li jesigi li jekk xi ligi tkun inkonsistenti mal-Kostituzzjoni ta' Malta, l-istess Kostituzzjoni għandha tipprevali u l-ligi l-oħra għandha, safejn tkun inkonsistenti, tkun bla effett. Kwindi ċertament, fid-dawl tas-sentenza tal-Prim'Awla tal-Qorti Ċivili (Sede Kostituzzjonali) l-intimati ma jistgħux jibqgħu jistrieħu iktar fuq id-drittijiet ta' rilokazzjoni naxxenti mill-Kapitolu 69 tal-Ligijiet ta' Malta, li għalkemm kif qal tajjeb id-difensur tal-intimati id-disposizzjonijiet tal-imsemmi Kapitolu għadhom viġenti, ġew dikjarati leżivi tad-drittijiet fundamentali tar-rikorrenti u kwindi bla effett. Lanqas ma jistgħu l-intimati jsibu kenn minn xi dritt naxxenti mill-Kodiċi Ċivili kif ġie dibattut mid-difensur tagħhom.

Illi l-Bord jirrileva illi l-argumenti mressqa mill-intimati fis-sottomissjoni orali tad-difensur tagħhom diġà ġew trattati *in parte* quddiem dan il-Bord kif presjedut fil-kawża fl-ismijiet **Anthony Debono et vs Stefan Mifsud et**<sup>1</sup>, liema kawża ġiet deċiża fil-25 ta' Marzu 2021 fejn dan il-Bord ddeċieda s-segwenti:

*“Wieghed irid jiftakar li l-punto di partenza ta' din il-kawża huwa dikjarazzjoni ta' vjolazzjoni tad-dritt fundamentali tar-rikorrenti għat-tgawdija tal-proprjetà tagħhom. B'dak argumentat mill-intimati qieghed jiġi propost illi r-rikorrenti għandhom ikomplu jgarrbu ksur tad-drittijiet fundamentali tagħhom sakemm jiskadi t-terminu kurrenti tal-kirja, taht l-istess termini u kundizzjonijiet, liema termini u kundizzjonijiet ġew dikjarati bħala leżivi għad-drittijiet fundamentali tagħhom. Illi li kieku dan il-Bord kellu jilqa' tali argumenti u eċċezzjoni jkun qieghed jirrendi ruħu kompliċi fil-ksur ta' drittijiet fundamentali kif dikjarat mill-Qorti Kostituzzjonali, haġa li ċertament dan il-Bord mhux se jagħmel.”*

---

<sup>1</sup> Mhux appellata

Illi l-Bord m'għandux x'izid ma' dak enuncjat hawn fuq. Madankollu, il-Bord ha wkoll in konsiderazzjoni s-sottomissjoni tad-difensur tal-intimati illi riċentement għadda fil-Parlament abbozz ta' liġi dwar il-kirjiet protetti u li skont hu dan jista' jaffettwa l-posizzjoni tal-partijiet. Illi filwaqt li l-Bord japprezza l-argumenti mressqa mid-difensur tal-intimati, jirrileva illi ma jistax jiskarta l-pronunzjament tal-Prim'Awla tal-Qorti Ċivili (Sede Kostituzzjonali), liema pronunzjament ikkristallizza l-posizzjoni bejn il-partijiet.

Illi dan il-Bord intalab ukoll sabiex jiffissa terminu qasir u perentorju *entro* liema l-intimati għandhom jiżgumbraw mill-fond *de quo*. Il-Bord japprezza li l-intimati jistgħu jsibu rwieħhom f' diffikultajiet kbar wara din id-deċiżjoni. Madankollu l-Bord irid iħares ukoll id-drittijiet tas-sidien kif enuncjati bis-sentenza kostituzzjonali. Għalhekk huwa tal-fehma illi fiċ-ċirkostanzi għandu jagħti żmien biżżejjed biex l-intimati, li għandhom ċertu età, jilħqu jagħmlu arrangamenti alternattivi. Għaldaqstant se jkun qiegħed jordna lill-intimati sabiex jiżgumbraw mill-fond *de quo* fi żmien disgħin (90) ġurnata.

Illi finalment, dan il-Bord intalab jiddikjara u jiddeċiedi li kull ġurnata in okkupazzjoni qed tikkawża danni lir-rikorrenti. Abbażi ta' dak deċiż hawn fuq, il-Bord se jastjeni milli jieħu konjizzjoni ta' din it-talba, b'riżerva għal kwalunkwe dritt spettanti lir-rikorrenti.

## Decide

Għal dawn il-motivi, dan il-Bord qiegħed jaqta' u jiddeċiedi billi jilqa' t-talbiet kollha tar-rikorrent fit-termini hawn taht enuncjati, u għaldaqstant:

1. Jiddikjara u jiddeċiedi illi abbażi ta' dak deċiż mill-Prim'Awla tal-Qorti Ċivili (Sede Kostituzzjonali) fid-deċiżjoni Tagħha tat-18 ta' Marzu 2021 fl-ismijiet **Georgina Grima et vs L-Avukat tal-Istat et** (Rikors Numru 108/2020), l-intimati Mary Galea u Joseph Galea ma jistgħux jibqgħu jistrieħu fuq id-disposizzjonijiet tal-Ordinanza li Tirregola t-Tigdid tal-Kiri tal-Bini (Kapitolu 69) sabiex jibqgħu fl-okkupazzjoni tal-fond 125, Triq Frans Sammut ġja Bishop Caruana Street, Żebbuġ, proprjetà tar-rikorrenti;
2. Jastjeni milli jieħu konjizzjoni ta' dik il-parti tal-ewwel talba fejn intalbet dikjarazzjoni li "kull ġurnata in okkupazzjoni qed tikkawża



danni lir-rikorrenti”, u dana b’riżerva għal kwalunkwe dritt spettanti lir-rikorrenti;

3. Jikkundanna lill-intimati Mary Galea u Joseph Galea jiżgumbraw mill-fond numru 125, Triq Frans Sammut gja Bishop Caruana Street, Haż-Żebbuġ fi żmien disghin (90) ġurnata mil-lum u jirritornaw l-istess fond bil-pussess battal favur ir-rikorrenti.

In vista tač-čirkostanzi partikolari tal-każ, l-ispejjeż jibqgħu bla taxxa bejn il-partijiet.

---

**Dr. Charmaine Galea**  
**Magistrat**

---

**Diane Gatt**  
**Deputat Registratur**